

नकली नोटों के खेल का भंडाफोड़, 6 लाख की फेक करेंसी बरामद, देखें वीडियो

जिले में पड़ोसी गुजरात के एक शातिर के जरिए शुरू किए नकली नोटों के मामले का भंडाफोड़ हुआ है।

बांसवाड़ा

Published: December 22, 2021 07:19:04 pm



बांसवाड़ा। जिले में पड़ोसी गुजरात के एक शातिर के जरिए शुरू किए नकली नोटों के मामले का भंडाफोड़ हुआ है। रात में एक युवक से 3 हजार के नकली नोट मिलने के बाद गुजरात के लिमड़ी इलाके में दबिश से 6 लालच ले नकली नोट बरामद हुए।



पुलिस के अनुसार अरथूना इलाके में पुलिस ने गश्त के दौरान मुखबिर की सूचना क्षेत्र के ही ओडा गांव के युवक परमेश पुत्र हुका पाटीदार को 3 हजार 140 रुपये के नकली नोटों के साथ पकड़ा। उससे कड़ी पूछताछ में इन नोटों का जरिया गुजरात के लिमड़ी का होने की जानकारी मिली। इस पर रातोंरात टीम रवाना हुई। इधर, एसपी राजेशकुमार मीना के निर्देश पर जिला स्पेशल टीम भी मदद में निकली।

फिर संयुक्त टीम ने लिमड़ी पुलिस का सहयोग लेकर आम्बा गांव में विक्रमसिंह पुत्र गुलसिंह को गिरफ्तार किया। विक्रम के कब्जे से 6 लाख के नकली नोट, एक कलर प्रिंटर, 9 कार्टिज और नोटों की बंडल की शकल में कटे कागज के बंडल बरामद हुए इन्हें देर शाम को लेकर टीम अरथूना लौटी। इस सम्बंध में भादसं की धारा 489 सी के तहत दर्ज फेक करेंसी केस में पुलिस की जांच जारी है।

छाप रहे सभी तरह के नए नोट

अरथूना में मामूली संख्या में नकली नोट मिलने पर पुलिस को अंदाजा छोटे-मोटे मामले का था, पर जब लिमड़ी में लाखों के बंडल मिले, तो अधिकारी भी सन्न रह गए। बरामदशुदा नोटों में 2000, 500, 100 और दस के नकली नोट शामिल है। यह गिरोह किस तरह से कच्चा माल जुटाकर नोट छाप रहा और अब तक कितने नोट चलाए, इस बारे में पुलिस की तहकीकात जारी है।

Source: <https://www.patrika.com/banswara-news/6-lakh-fake-currency-recovered-in-banswara-7235324/>